

## वर्तमान क्षण की प्रेक्षा

प्रो. (डॉ.) सोहन राज तातेड़

पूर्व कुलपति, सिंघानिया विश्वविद्यालय, राजस्थान

प्रेक्षा का अर्थ है— राग—द्वेष मुक्त होकर देखना। राग—द्वेष मिलते ही अशुद्धि आ जाती है। राग—द्वेष अज्ञान है जो संसार से जोड़ता है। इसे तोड़ देने पर आत्मा शुद्ध रूप में अवस्थित हो जाता है। आत्मा के द्वारा ही आत्मा को देखा जा सकता है। शरीर माध्यम है। आत्मा के माध्यम से यह कार्य करता है। मन, वचन और काया की प्रवृत्ति का आधार यही है। वर्तमान क्षण की प्रेक्षा करना, आत्मा की प्रेक्षा करना, आत्मज्ञान की प्रेक्षा करना बहुत महत्वपूर्ण है। भूत, वर्तमान और भविष्य का क्रम चल रहा है। कल कभी आता नहीं इसीलिए कहा गया है— **काल करे सो आज कर, आज करें सो अब** अर्थात्— जो कार्य कल करना है उसे आज ही कर लेना चाहिए, कल कभी नहीं आता।

वर्तमान समय कार्य करने का समय है। कल कभी आता ही नहीं जो करना है उसे शीघ्र कर लेना चाहिए। जो धर्म कर्म हम करते हैं उसे दत्तचित्त होकर हम करें। पढ़ते समय पढ़ना, खेलते समय खेलना और गाड़ी चलाते समय गाड़ी चलाने में ध्यान देना चाहिए। मन और बुद्धि का नियंत्रण करके कार्य का नियोजन करना चाहिए। मनुष्य को कल पर कोई कार्य नहीं छोड़ना चाहिए। कल आयेगा या नहीं इसको कौन जानता है? इसलिए जो कार्य करना है उसको तत्काल कर लेना चाहिए।

समय को कभी बर्बाद नहीं करना चाहिए। कल कभी नहीं आता, कल किसने देखा है, आज का कार्य आज ही करना चाहिए। दिन—रात का नियोजन 24 घंटे में किया गया है। जिसमें 12 घंटे का दिन है और 12 घंटे की रात। प्राथमिकता के आधार पर कार्य का विभाजन करके कार्य को पूरा करना चाहिए। कुछ इसमें अपने कार्य को सही ढंग से करके सफलता प्राप्त करते हैं और कुछ समय के मूल्य को न समझते हुए व्यर्थ में गंवा देते हैं। सफलता और असफलता दो चीजे हैं। सफलता समय के मूल्य का अंकन है और असफलता समय की बर्बादी। जो विद्यार्थी समय के मूल्य को समझता है, समय का सदुपयोग करता है वह उच्च

पद पर प्रतिष्ठित होकर जीवन का निर्माण करता है। किन्तु जो विद्यार्थी आलस्य करके सोता ही रहता है वह जीवन में सफल नहीं हो पाता।

सफल विद्यार्थी के लिए यही समय पर्याप्त है और असफल विद्यार्थी के लिए अपर्याप्त। जो विद्यार्थी विद्याध्ययन नहीं करता उसके लिए समय का महत्व नहीं है। अतः समय का महत्व समझना चाहिए। सुबह शीघ्र उठना, दैनिक क्रिया को समाप्त करके समय का सदुपयोग करना और रात्रि में भी यथासमय शयन करना चाहिए। समय का नियोजन करना जो जान जाता है उसके लिए यही समय पर्याप्त है। बड़े-बड़े उद्योगपति जो पहले बहुत गरीब थे उन्होंने समय के महत्व को समझकर उसका मूल्यांकन कर समय का सदुपयोग किये और आज राष्ट्र की आर्थिक स्थिति को सुधारने में अपना बहुमूल्य योगदान दे रहे हैं। उनके लिए भी समय उतना ही है जितना अन्य लोगों के लिए, केवल अन्तर इतना है कि उन्होंने समय के मूल्य को समझा जीवन में आलस्य और प्रमाद कभी नहीं करना चाहिए।

जीवन में सफलता के कुछ सूत्र हैं— पहला भावक्रिया। भावक्रिया का अर्थ है वर्तमान में जीना। वर्तमान समय ही सबसे मूल्यवान समय होता है। पढ़ने के समय पढ़ना, सोने के समय सोना, खेलने के समय खेलना भावक्रिया है। कार्य के साथ मन को लगाना श्रेयस्कर होता है। यह एक ऐसी क्रिया है जिसमें भाव और क्रिया का सामंजस्य होता है।

दूसरा है— प्रतिक्रिया विरति। किसी कार्य पर तत्काल प्रतिक्रिया नहीं प्रकट करनी चाहिए। सोच समझकर प्रतिक्रिया देनी चाहिए। मुख से निकला हुआ शब्द वाण से भी अधिक खतरनाक होता है। वाण तो एक बार ही दुःख देता है लेकिन शब्द जीवन पर्यन्त याद रहता है। प्रतिक्रिया विरति तूँ-तूँ, मैं-मैं करने में ही समय बर्बाद कर देता है। अतः अहंकार का विसर्जन करके समाधिस्थ भाव से कार्य को करना चाहिए। केवल काम की बात सुनकर फालतू बात को छोड़ देना चाहिए। कुछ लोग आराम पसंद होते हैं। उनके लिए कार्य का कोई महत्व नहीं होता। आधे घंटे में जो कार्य समाप्त हो सकता है उसको करने में आधा दिन लगा देते हैं। ऐसे व्यक्ति को दीर्घसूत्री कहा जाता है।

तीसरा सूत्र है— मैत्रीभाव। मैत्रीभाव एक अच्छा गुण है। सभी प्राणियों के साथ मित्रता करना, किसी के साथ द्वेष न करना और प्रमुदिता की भावना रखना अच्छे व्यक्ति का गुण है। जब भीतर बदले की भावना विद्यमान रहती है तो मन उद्विग्न रहता है। यह भावना मनुष्य को ठीक ढंग से जीवन जीने नहीं देती। अतः सभी प्राणियों के साथ शुद्ध अंतःकरण से मैत्रीभाव रखना चाहिए। यदि कोई त्रुटि हुई है तो शुद्ध अंतःकरण से क्षमा मांगनी चाहिए।

चौथा सूत्र है— मितभाषण। मितभाषण का अर्थ है कम बोलना। जितनी आवश्यकता हो उतना ही बोलना चाहिए। वाणी का संयम एक बहुत बड़ा गुण है। मुख से किसी को भी अपशब्द नहीं कहना चाहिए। अपशब्द दूसरे को नुकसान करे या न करे किन्तु अपने को तत्काल नुकसान करता है। इससे नकारात्मक भाव पैदा होता है। नकारात्मक भाव स्वयं के लिए बहुत हानिकारक होता है। वर्तमान में जीने की प्रेरणा संकल्प शक्ति को मजबूत बनाती है।